

**MESSAĠĠ TAL-QDUSIJA TIEGHU FRANĠISKU
GHAD-XXIX JUM DINJI TAŻ-ŻGHAŻAGH
2014**

“Henjin il-foqra fl-ispirtu, għax tagħhom hija s-Saltna tas-Smewwiet” (Mt 5:3)

Għezież żgħażaġh,

Ghadha mmarkata f'moħhi l-laqgħa straordinarja li għexna flimkien f'Rio de Janeiro, fit-XXVIII Jum Dinji taż-Żgħażaġh: festa kbira ta' fidi u fraternità! In-nies twajba tal-Brażil laqgħetna b'idejha miftuha berah, bħall-istatwa ta' Kristu Salvatur li mill-ġholi tal-*Corcovado* tiddomina x-xenarju mill-isbaħ tax-xatt ta' Copacabana. Fuq xatt il-baħar Ġesù ġedded is-sejha tiegħu lil kull wieħed u waħda minna biex insiru dixxipli missjunarji tiegħu, niskopruh bħala t-teżor l-iktar prezzjuż ta' ħajjitna u naqsmu dan l-ġhana ma' l-oħrajn, fil-qrib u fil-bogħod, sa l-ibgħad truf ġeografiċi u eżistenzjali ta' zmienna.

Il-pass li jmiss fil-pellegrinaġġ taż-żgħażaġh minn kull kontinent sa jkun Krakovja, fl-2016. Fil-mixja tagħna tul it-tliet snin li ġejjin nixtieq nirrifletti magħkom fuq il-Beatitudnijiet evangeliċi, li naqraw fil-Vanġelu ta' San Matthew (5:1-12). Din is-sena nibdew nimmeditaw fuq l-ewwel waħda: “Henjin il-foqra fl-ispirtu, għax tagħhom hi s-Saltna tas-Smewwiet” (Mt 5:3); għall-2015 nipproponi: “Henjin dawk li huma safja f'qalbhom, għax huma jaraw 'l Alla” (Mt 5:8); u fl-aħħar nett, fl-2016, it-tema sa tkun: “Henjin dawk li jhennu, għax huma jsibu ħniena” (Mt 5:7).

1. Il-qawwa rivoluzzjonarja tal-Beatitudnijiet

Dejjem jagħmlilna tajjeb naqraw u nimmeditaw il-Beatitudnijiet! Ġesù lissinhom fl-ewwel predikazzjoni kbira tiegħu, fuq ix-xatt ta' l-Għadira tal-Galilija. Kien hemm hafna nies u Hu tela' fuq il-quċcata ta' l-ġholja, biex jgħallem lid-dixxipli tiegħu, u għalhekk dik il-priedka baqgħet famuża bħala “id-diskors tal-muntanja”. Fil-Bibbja, il-muntanja hi meqjusa bħala l-post fejn Alla juri ruħu, u Ġesù li jippriedka minn fuq muntanja jidher bħala l-imgħallem divin, bħala Mosè l-ġdid. U x'jgħallimna? Jurina t-triq tal-ħajja, dik it-triq li Hu stess jimxi, anzi, li Hu stess *hu*, u jipproponihelna bħala *t-triq tal-veru ferħ*. F'ħajtu kollha, minn twelidu fl-ġhar ta' Betlehem sal-mewt fuq is-salib u sal-qawmien, Ġesù għex huwa stess il-Beatitudnijiet. FiH twettqu l-wegħdiet kollha tas-Saltna ta' Alla.

Meta jipproklama l-Beatitudnijiet, Ġesù jistedinna nimxu warajh, interrqu miegħU t-triq ta' l-imħabba, l-unika waħda li twassal għall-ħajja ta' dejjem. M'hix triq ħafifa, imma l-Mulej jiżgurana mill-grazzja tiegħu u ma jitlaqna qatt waħidna. Faqar, niket, umiljazzjonijiet, ġlied f'isem il-ġustizzja, l-isforzi iebesin ta' kuljum għall-konverżjoni u biex ngħixu s-sejha għall-qdusija, persekuzzjonijiet u tant sfidi oħra huma prezenti fil-ħajja tagħna. Imma jekk nifthu l-bieb tagħna għal Ġesù, jekk inhalluH jidhol fl-istorja tagħna, jekk naqsmu miegħU l-ferħ u n-niket tagħna, inħossu paċi u ferħ li jista' jagħti Alla biss, li hu mħabba li ma tintemmx.

Il-Beatitudnijiet ta' Ġesù jġibu magħhom rivoluzzjoni ġdida, mudell ta' ferħ bil-kontra ta' dak li soltu jipprovaw iwasslulna l-*medja* u l-kurrent ta' ħsieb dominanti. Għall-mentalità tad-dinja, li Alla ġie biex sar wieħed minna, li miet fuq salib, dan hu skandlu! Fil-logika ta' din id-dinja, dawk li Ġesù jlaqqam henjin huma meqjusa

“telliefa”, dgħajfin. Minflok, fuq wiċċ l-idejn insibu s-suċċess, hu x’inhu l-prezz tiegħu, il-ġid, l-arroganza tal-poter, l-affermazzjoni tal-jien anki minn fuq dahar l-oħrajn.

Għezież żgħażaġh, Ġesù qed jisfidana biex inwiegħbu għall-proposta ta’ hajja li qed jaġhmlilna, biex niddeċiedu liema triq irridu nimxu biex naslu għall-ferħ veru. Din hi l-isfida l-kbira tal-fidi. Ġesù ma beżax jistaqsi lid-dixxipli tiegħu jekk ridux tabilhaqq jimxu warajh jew inkella jaqbd u toroq oħra (ara Ġw 6:67). U Xmun imsejjaħ Pietru kellu l-kuraġġ iwiegħbu: “Mulej, għand min tridna mmorru? Int għandek il-kliem tal-hajja ta’ dejjem” (Ġw 6:68). Jekk intom ukoll tagħrfu tgħidu “iva” lil Ġesù, il-hajja żaġhżuġha tagħkom timtela bis-sens, u hekk tagħmel il-frott.

2. *Il-kuraġġ tal-ferħ*

Imma xi tfisser “henjin” (fil-Grieg *makarioi*)? Henjin tfisser ferħanin. Għiduli: Intom tixtiequ tassew li tkunu ferħana? Fi żmien meta nħossuna migbuda lejn tant xbihat qarrieqa tal-ferħ, qed nirriskjaw li nispiċċaw nikkontentaw ruħna bil-ftit, b’xi idea “ċkejna” tal-hajja. Imma intom għandkom timmiraw lejn hwejjeġ kbar! Wessgħu qlubkom! Kif kien jgħid il-Beatu Piergiorgio Frassati, “tghix bla fidi, bla wirt xi tħares, bla ma tissielet kontinwament għall-verità, dak mhux tghix tkun, imma ggaħgaħha. Imma aħna mhux ingaħgħuha rridu, imma ngħixu” (Ittra lil I. Bonini, 27 ta’ Frar 1925). F’jum il-Beatifikazzjoni ta’ Piergiorgio Frassati, fl-20 ta’ Mejju 1990, Ġwanni Pawlu II sejjahlu “bniedem tal-Beatitudnijiet” (*Omelija fil-Quddiesa: AAS 82 [1990], 1518*).

Jekk tabilhaqq lesti tiskopru x-xewqat l-izjed profondi ta’ qlubkom, tintebħu li fikom hemm xewqa għall-hena li hadd ma jista’ jitfi, u hawn tkunu tistgħu tikxfu l-qerq ta’ tant offertu “bi prezz baxx” li ssibu madwarkom u tirrifjutawhom. Meta nfittxu s-suċċess, il-pjaċir, il-ġid b’mod egoistiku, u nagħmlu minnhom idoli tagħna, jista’ jkun li għal xi ftit tal-hin inhossuna m’oghla s-sema, sens falz ta’ gratifikazzjoni; imma fl-aħħar nispiċċaw ilsiera, ma nkunu qatt sodisfatti, u dejjem irridu xi haġa aktar. Xi dwejjaq meta tara żgħożija li “ma jonqosha xejn”, imma hi dgħajfa.

San Ġwann jikteb liż-żgħażaġh u jgħidilhom: “Intom qawwija u l-kelma ta’ Alla qieghda tghammar fikom u intom għelibtu l-Hażin” (1 Ġw 2:14). Iz-żgħażaġh li jaġhżlu lil Kristu huma qawwija, isostnu ruħhom bil-Kelma tiegħu u ma “jiffangawx” bi hwejjeġ oħra! Ha jkollkom il-kuraġġ li tmorru kontra l-kurrent. Ha jkollkom il-kuraġġ tal-ferħ veru! Għidu le lill-kultura tal-provizorju, tas-superficialità u ta’ l-iskart, li ma tqiskomx kapaċi terfġu responsabbiltajiet u taffrontaw l-isfidi kbar tal-hajja!

3. *Henjin il-foqra fl-ispirtu...*

L-ewwel Beatitudni, tema tal-Jum Dinji taż-Żgħażaġh li jmiss, issejjah henjin lill-foqra fl-ispirtu, għax tagħhom hija s-Saltna tas-Smewwiet. Fi żmien meta tant persuni qed ibatu minħabba fil-kriżi ekonomika, tpoġġi flimkien faqar u hena jista’ jidher barra minn postu. F’liema sens nistgħu naraw il-faqar bħala barka?

Qabel xejn, ejja nfittxu li nifhmu xi tfisser “foqra fl-ispirtu”. Meta l-Iben ta’ Alla sar bniedem, hu għazel it-triq tal-faqar, li jitneżza’ minn kollox. Kif jgħid San Pawl fl-Ittra lill-Filippin: “Aħsbu bħalma kien jaħseb Kristu Ġesù: hu li għad li kellu n-natura ta’ Alla, ma qagħadx ifittex tiegħu li hu daqs Alla, iżda xejjen lilu nnifsu billi ha n-

natura ta' Isir; sar jixbah lill-bnedmin" (2:5-7). Ġesù hu Alla li jinza' l-glorja tiegħu. Hawn naraw liema kienet l-għazla tal-faqar li għamel Alla: hu li kien għani, faqar biex bil-faqar tiegħu nistagħnew aħna (ara 2 Kor 8:9). Dan hu l-misteru li nikkontemplaw fil-presepju, fejn nilmhu lill-Iben ta' Alla f'maxtura; u mbagħad fuq is-salib, fejn it-tnezzigh tiegħu jilħaq il-quċcata.

L-aġġettiv Grieg *ptochós* (fqir) m'għandux tifsira materjali biss, imma jrid ifisser "tallâb". Għandna norbtuh mal-kunċett Lhudi ta' *anawim*, il-"foqra ta' Jahweh", li jevoka umiltà, għarfien tal-limitazzjoniet personali, tal-kundizzjoni eżistenzjali ta' faqar li l-bniedem jinsab fiha. L-*anawim* jafdaw fil-Mulej, jafu li jiddipendu minnU.

Ġesù, kif għarfet tant tajjeb Santa Tereza tal-Bambin Ġesù, fl-Inkarnazzjoni tiegħu jidher bħala tallâb, wiehed fil-bżonn li qed ifittex l-imħabba. Il-*Katekizmu tal-Knisja Kattolika* jikkellem dwar il-bniedem bħala "tallâb quddiem Alla" (nru 2559) u jgħidilna li t-talb hu l-laqgħa ta' l-għatx ta' Alla ma' tagħna (nru 2560).

San Frangisk ta' Assisi fehem tant tajjeb is-sigriet tal-Beatitudni tal-foqra fl-ispirtu. Fil-fatt, meta Ġesù kellmu fil-persuna ta' l-imġiddem u mill-Kurċifiss, hu għaraf il-kobor ta' Alla u l-kundizzjoni ċkejna tiegħu nnifsu. Il-Fqajjar ta' Assisi fit-talb tiegħu kien jgħaddi sigħat sħaħ jistaqsi lill-Mulej: "Int min int? U jien min jien?". Tnezza' minn hajja fil-kumdità u moħħ ir-rih biex seta' jitgħarras mas-"Sinjura Tiegħi l-Faqar", biex isir jixbah lil Ġesù u jimxi ittra ittra mal-Vangelu. Frangisku għex b'mod inseparabbli *x-xebh ma' Kristu fqir u l-imħabba lejn il-foqra*, donnhom kienu ż-żewġt uċuħ ta' l-istess munita.

Allura intom tistgħu tistaqsuni: Kif nistgħu nagħmlu konkretament biex dan il-*faqar fl-ispirtu* jinbidel fi stil ta' hajja, u jhalli effett reali fuq il-hajja tagħna? Inweġibkom bi tliet punti.

Qabel xejn, fittxu li tkunu *ħielsa fil-konfront tal-ħwejjeġ tad-dinja*. Il-Mulej isejhlna għal stil ta' hajja ewanġelika mmarkat mis-sempliċità, ma jridniex nemmnu f'kultura tal-konsum. Dan ifisser li nfittxu dak li hu essenzjali, nitgħallmu nitnezzgħu minn tant ħwejjeġ zejda u li m'għandniex bżonnhom, li qed jifgawna. Niddistakkaw ruħna mill-kilba għall-ġid, mill-idolatrija tal-flus u l-hela. Inqiegħdu lil Ġesù fl-ewwel post. Hu jista' jehlisna mill-allat foloz li jagħmluna lsiera tagħhom. Għeziez zghazagh, afdaw f'Alla! Hu jafna, ihobbna u qatt ma jista' jinsiena. Kif jipprovdi lill-ġilji ta' l-għelieqi (ara Mt 6:28), m'hux sa jhalli li tonqonsa xi haġa! Anki biex nirbħu l-kriżi ekonomika hemm bżonn inkunu lesti li nibdlu l-istil tal-hajja, li nevitaw tant hela. Kif hemm bżonn tal-kuraġġ tal-ferħ, hemm bżonn ukoll il-kuraġġ tar-rażan.

It-tieni haġa, biex ngħixu din il-Beatitudni, kollha kemm aħna għandna bżonn ta' *konverżjoni f'dak li għandu x'jaqsam mal-foqra*. Jeħtieġ nieħdu ħsiebhom, inkunu sensibbli għall-bżonnijiet spiritwali u materjali tagħhom. Lilkom iż-zghazagh nixtieq nafdalkom b'mod partikulari l-missjoni li terġgħu tpoġġu s-solidarjetà fiċ-ċentru tal-kultura umana. Quddiem għamliet qodma u godda ta' faqar – il-qgħad, l-emigrazzjoni, tant dipendenzi ta' tipi varji –, hu d-dmir tagħna li nkunu dejjem attenti u konxji, u nirbħu t-tentazzjoni ta' l-indifferenza. Naħsbu wkoll f'dawk li ma jhossuhomx mahbuba, m'għandhomx tama għall-futur, jibqgħu ma jimpenjawx ruħhom fil-hajja għax ihossuhom qalbhom maqtugħa, deluži, imbezzgħa. Irridu nitgħallmu noqogħdu mal-foqra. Ma nimlewx ħalqna b'ħafna kliem sabiħ fuq il-

foqra! Niltaqgħu magħhom, inharsu f'għajnejhom, nisimgħuhom. Il-foqra huma għalina okkazjoni konkreta biex niltaqgħu ma' Kristu nnifsu, biex immissu l-gisem tiegħu li qed ibati.

Imma – u dan hu t-tielet punt – il-foqra m'humiex biss persuni li nistgħu nagħtuhom xi haġa. Huma wkoll *għandhom hafna x'joffrulna, x'jgħallmuna*. Għandna hafna x'nitgħallmu mill-għerf tal-foqra! Aħsbu f'qaddis tas-seklu XVIII, Benedittu Ġuzeppi Labrè, li kien jorqod fit-toroq ta' Ruma u jgħix fuq l-offerti tan-nies, u li kien sar id-direttur spiritwali ta' hafna persuni, fosthom anki nobbli u prelati. F'certu sens il-foqra huma bhal għalliema għalina. Jgħallmuna li persuna ma tiswiex skond kemm għandha ġid, skond kemm għandha fil-kont tal-bank. Persuna fqira, nieqsa mill-ġid materjali, dejjem għandha d-dinjità tagħha. Il-foqra jistgħu jgħallmuna hafna wkoll fuq l-umiltà u l-fiduċja f'Alla. Fil-parabbola tal-Fariżew u tal-Pubblikan (Lq 18:9-14), Ġesù jipprezenta lil dan ta' l-aħħar bhala mudell għax hu umli u jagħraf li hu midneb. Anki l-armla li titfa' żewġ muniti zgħar fit-teżor tat-Tempju hi eżempju tal-generozità ta' min, anki jekk għandu ftit jew xejn, jagħti kollox (Lq 21:1-4).

4. ...*għax tagħhom hija s-Saltna tas-Smewwiet*

Tema ċentrali fil-Vangelu ta' Ġesù hi s-Saltna ta' Alla. Ġesù nnifsu hu s-Saltna ta' Alla, hu l-Għimmanu-El, Alla-magħna. U hu fil-qalb tal-bniedem li tinsab is-Saltna, li titwaqqaf u tikber is-setgħa regali ta' Alla. Is-Saltna hi don u wegħda fl-istess hin. Diġà ngħatatilna f'Ġesù, imma għad trid titwettaq fil-milja tagħha. Għalhekk ta' kuljum nitolbu lill-Missier: "Tiġi saltnatek".

Hemm rabta qawwija bejn faqar u evangelizzazzjoni, bejn it-tema tal-Jum Dinji taż-Żgħażaġh li għadda – "Morru u aġmlu dixxipli mill-ġnus kollha" (Mt 28:19) – u dik ta' din is-sena: "Henjin il-foqra fl-ispiritu, għax tagħhom hija s-Saltna tas-Smewwiet" (Mt 5:3). Il-Mulej irid Knisja fqira li tevangelizza lill-foqra. Meta baġhat lit-Tnax fuq il-missjoni tagħhom, Ġesù qalilhom: "Tfittxux li jkollkom flus fuqkom, la taddeheb, la tal-fidda u lanqas tar-ram; u la ħorġa għat-triq, la żewġ ilbiesi, la qrieq u lanqas ħatar, għax il-ħaddiem haqqu ħobzu" (Mt 10:9-10). Il-faqar evangeliku hu kundizzjoni fundamentali biex is-Saltna ta' Alla tista' tixtered. L-isbaħ u l-aktar ferħ spontanju li rajt f'ħajti kien dak ta' persuni foqra li ftit għandhom fuq xiex iżommu weqfin. L-evangelizzazzjoni, fi żmienna, hi possibbli biss jekk issir f'ferħ li jittiehed.

Kif rajna, il-Beatitudni tal-foqra fl-ispiritu torjenta r-relazzjoni tagħna ma' Alla, mal-ġid materjali u mal-foqra. Quddiem l-eżempju u l-kliem ta' Ġesù, nintebħu kemm aħna fil-bżonn ta' konverżjoni, li nsibu mod kif fuq il-logika *li nakkwistaw iżjed* tirbaħ dik *li nkunu xi haġa iżjed!* Il-qaddisin huma dawk li l-aktar jistgħu jgħinuna nifhmu t-tifsira profonda tal-Beatitudnijiet. F'dan is-sens, il-kanonizzazzjoni ta' Ġwanni Pawlu II fit-tieni Hadd ta' l-Għid hi graġja li timla lil qalbna bil-ferħ. Hu sa jkun il-Patrun kbir tal-Jiem Dinjija taż-Żgħażaġh, hu li kien dak li bdiehom u xprunahom tant. U fix-xirka tal-qaddisin jissokta jkun għalikom ilkoll missier u ħabib.

F'April li ġej jaħbat ukoll it-tletin anniversarju minn meta s-Salib tal-Ġublew tal-Fidwa ġie mgħoddi liż-żgħażaġh. Minn dak l-att simboliku ta' Ġwanni Pawlu II telaq il-pellegrinaġġ kbir ta' żgħażaġh li jissokta jterraq fil-ħames kontinenti. Hafna jiftakruh il-kliem li bih il-Papa, f'Ħadd il-Għid ta' l-1984, akkumpanja dan il-ġest: "Għezież żgħażaġh, fi tmiem is-Sena Mqaddsa, nafda f'idejkom l-istess sinjal ta' din

is-Sena tal-Ġublew: is-Salib ta' Kristu! Huduh magħkom fid-dinja, bħala sinjal ta' l-imħabba tal-Mulej Ġesù għall-bnedmin, u xandru lil kulhadd li fi Kristu biss, li qam u rxoxta, hemm salvazzjoni u fidwa”.

Gheżież żgħażaġh, il-*Magnificat*, il-kantiku ta' Marija, fqira fl-ispirtu, hu anki l-għanja ta' min jgħix il-Beatitudnijiet. Il-ferħ tal-Vangelu jnixxi minn għewwa qalb fqajra, li taf tifraħ u tistagħgeb quddiem l-għemejjel kbar ta' Alla, bħall-qalb tal-Vergni, li kull nisel isejhilha “hienja” (ara Lq 1:48). Hi, omm il-fqajrin kollha u kewkba ta' l-evangelizzazzjoni għdida, tghinna ngħixu l-Vangelu, inlaħħmu l-Beatitudnijiet fil-ħajja tagħna, u jkollna l-kuraġġ li nifirħu.

Mill-Vatikan, 21 ta' Jannar 2014, tifikira ta' Sant'Anjeze, vergni u martri.

FRANĠISKU

miġjuba mit-Taljan għall-Malti minn Francesco Pio Attard